



## **Qorti tal-Appell Kriminali**

**Onor. Imhallef Dr. Antonio Mizzi LL.D., Mag. Juris (Eu Law)**

**Appell Numru: 329/2014**

Il-Pulizija

(Spettur Jesmond J. Borg)

vs

**Geatan Xerri**

iben Alfred, imwielel Pieta', fit-22 ta' April, 1967, detentur tal-karta tal-identita' numru  
215567(M)

Illum 6 ta' Novembru, 2018.

Il-Qorti,

Rat l-akkużi dedotti kontra l-appellant Geatan Xerri quddiem il-Qorti tal-Maġistrati (Malta):

Talli f'dawn il-Gzejjer fis-17 ta' Lulju, 2009 kif wkoll f'dawn l-aħhar sentejn, f'ħinijiet differenti u fi bnadi oħra f'Malta

a) kellu fil-pusses tiegħu r-raża mehuda mill-pjanta cannabis jew xi preparazzjonijiet li jkollhom bħala bażi din ir-raża (skond l-Artikolu 8(a) tal-Kap 101 tal-Liġijiet ta' Malta);

b) kellu fil-pussess tiegħu d-droga eroina speċifikata fl-ewwel skeda tal-Ordinanza dwar il-Mediċini Perikolużi tal-Kapitolu 101 tal-Liġijiet ta' Malta meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skond id-disposizzjonijiet tar-4 u s-6 Taqsima tal-Ordinanza u meta ma kienx bil-liċenzja jew xort'ohra awtorizzat li jimmanifattura, jew li jforni d-droga msemmija u meta ma kienx b'xi mod iehor bil-liċenzja mill-President ta' Malta li jkollu d-droga msemmija fil-pussess tiegħu u naqas milli jipprova li d-droga msemmija giet fornuta lilu għall-użu tiegħu skond ir-riċetta kif provdut fir-regolamenti msemmija u dan bi ksur tar-regolamenti tal-1939 dwar il-Kontroll Intern tad-Drogi Perikolużi (GN 292/1939) kif sussegwentement emendati u bi ksur ta' l-Ordinanza dwar il-Mediċini Perikolużi Kap 101 tal-Liġijiet ta' Malta.

c) u aktar talli sar riċediv b'diversi sentenzi mogħtija mill-Qrati ta' Malta, liema sentenzi huma definittivi u ma jistgħux jiġu mibdula.

Rat is-sentenza tal-Qorti tal-Maġistrati (Malta) tat-18 ta' Lulju, 2014 fejn il-Qorti wara li rat it-Taqsimiet 4 u 6, l-Artikoli 8 (a), 22(1)(a) u 22 (2) (b) (ii) tal-Kapitolu 101 u r-Regolament 9 tal-GN 292/1939 u l-Artikoli 49 u 50 u 17(b) tal-Kapitolu 9 tal-Liġijiet ta' Malta sabet lill-imputat hati ta' l-imputazzjonijiet migjuba kontra tiegħu, u kkundannatu għal piena karċerarja ta' sitt (6) xhur ħabs effettivi.

Fl-aħħarnett, il-Qorti attirat l-attenzjoni tad-Direttur tal-Facilita Korrettiva ta' Kordin li minhabba l-problema li għandu l-hati ta' abbuż ta' droga, jeħtieġ li jingħata l-kura kollha meħtieġa minhabba tali problema.

Rat ir-rikors tal-appellanti Geatan Xerri minnu ppreżentat fit-23 ta' Lulju, 2014 fejn talab lil din il-Qorti jogħgobha tirriforma s-sentenza mogħtija billi tibdel u tħassar l-piena inflitta fuqu.

Rat l-aggravji tal-appellanti u cioe':-

a. Illi huwa umilment jissottometti li s-sentenza inflitta fuqu tenut kont taċ-ċirkostanzi partikolari u presenti tiegħu hija l' fuq minn dak li jista' jassitih sabiex jirribilita ruħu lura fis-soċjeta' u għalhekk milli huwa jimmerita . Dan qed jingħad l-ewwel fid-dawl tal-fatt li huwa minnu li l-esponenti għandu numru ta' sentenzi kontra tiegħu li huma ta' ċerta portata. It-tieni għall-fatt indiskuss li fl-ewwel seduta huwa ammetta l-akkużi fil-konfront tiegħu. Biss jrid jingħad li meta wieħed jikkonsidra l-fatti fihom nfushom u cioe l-ammont mhux kbir ta' sustanza misjuba, l-fatt li huwa aċċettat li dan ma huwiex traffikant kif ukoll li għadda minn proċess mediku ta' kemoterapija allura wieħed umilment jissottometti li l-piena inflitta fuqu setgħet ħadet dawn ċ-ċirkostanzi in konsiderazzjoni.

Dan qiegħed jiġi sottomess invista tal-fatt li s-sistema ġudizzjarja tagħna b'mod partikolari bl-introduzzjoni tal-Att dwar il-Ġustizzja Riparatrici l-impostazzjoni tagħha tal-piena u tal-effett soċjali u riparatorju tagħha inbidlet sew. Dan ma ġiex meħud inkonsiderazzjoni mill-Qorti tal-Maġistrati u l-esponenti qiegħed jappella proprju minħabba dan.

Rat l-atti kollha tal-kawża.

Semgħet it-trattazzjoni tal-partijiet.

Rat il-fedina penali aġġornata tal-appellant ezebita mill-prosekuzjoni fuq ordni tal-Qorti.

Ikkunsidrat,

Illi dan l-appell jirrigwarda l-piena inflitta fuq l-appellant.

Illi l-appellant fl-appell tiegħu jagħmel referenza għal li issa hu il-Kapitolu 537 tal-Liġijiet ta' Malta u cioe' l-Att dwar dipendenza fuq id-droga (Trattament mhux prigunerija). Dan daħal fis-seħħ fil-15 t'April, 2015 iġifieri l-Ewwel Qorti ma setgħetx tagħmel użu minnu għax il-każ ġie deċiż fit-18 ta' Lulju, 2014.

Illi fix-xhieda tiegħu l-ispettur Jesmond J .Borg spejga kif l-appellant mal-ewwel ammetta li droga kienet nstabet fil-karozza tiegħu, ma rreżista xejn, ħadem mal-Pulizija fid-dettal u tkellmu fit-tul fl-uffiċju (Fol 17).

Illi l-appellant irreġistra ammissjoni għall-akkużi miġjuba kontrih fl-ewwel seduta li kellu quddiem il-Qorti tal-Maġistrati u cioe' fil-5 t'April, 2011.

Illi din il-Qorti semgħet lit-tabib George Grech jixhed dwar il-problemi mediċi tal-appellant u li mhux ser toqgħod tirmarkha fuqhom hawn.

Illi l-appellant għandu fedina penali xejn netta pero' qiegħed fit-triq li jipprova jirrifirma ruħu u ikoppera bi sħiħ mal-Pulizija kif anke ikkonferma l-ispettur fix-xhieda tiegħu u ammetta l-akkużi miġjuba fil-konfronti tiegħu.

Għaldaqstant din il-Qorti ma tħossx li għandha tiġi inflitta piena karċerarja fil-konfronti tiegħu.

## **Konkluzjoni**

Għaldaqstant u għal dawn ir-raġunijiet, din il-Qorti tikkonferma s-sentenza appellata dwar il-mertu. Izda inkwantu għal piena tħassar u tirrevoka s-sentenza ta' sitt xhur prigunerija u minflok tikkundanna lill-appellant Gaetano Xerri għal multa ta' ħames mitt Ewro (€500) u dan ai termini tal-Artikolu 22 (2)(b)(ii) tal-Kap 101 tal-Liġijiet ta' Malta. Din il-multa għandha tiġi hallas ratealment permezz ta' pagamenti ta' ħamsin ( €50 ) fix-xahar, l-ewwel pagament għandu jsir fit-12 ta' Diċembru, 2018 b'dan illi jekk ma jsirx il-ħlas ta' xi waħda mir-rati, l-ammont sħiħ li jkun fadal għandu jkun dovut u jiġi hallas minnufih u fin-nuqqas ta' tali ħlas, il-bilanċ tal-ammont dovut għandu jkun awtomatikament konvertibbli fi prigunerija.

Il-Qorti in oltre, tordna d-distruzzjoni tad-droga li giet esebita quddiem il-Qorti tal-Maġistrati taħt il- ħarsien tar-Registratur ta' din il-Qorti taħt il-kundizzjonijiet soliti f'dawn il-każijiet.

Il-Qorti tigbed l-attenzjoni tad-direttur tal-ħabs biex jekk l-appellant qed jagħmel jew qed jieħu xi terapija importanti li dan jibqa' jehoda.